

ክብረ በዓል ቅዱስ አንጦንዮስ ከረን 13 ሠነ 2013

ተፈሥሐ ኢየሱስ በመንፈስ ቅዱስ ወይቤ፣
አእኩተክ አባ እግዚአ ሰማይ ወምድር፣
ዘነሳላክ ለዝንቱ እምጠቢባን ወእምለባውያን
ወከሠትኮ ለትሑታን (ለሕፃናት) ለ.ቃ.10፣21

አ አባይ ጎይታ ሰማይን ምድርን፣
ነዚ ካብ ብልህታትን ለባማትን ስለ
ዝነሳላክዮ፣ ንትሑታት ከአ
ስለ ዝገለጽካዮ አመሰግነካ አሎኹ።

ንዝብል ቃል ቅዱስ ወንጌል ዘኪርና፣ ናይዚ ሎም ንዝክር ዘሎና ቅዱስ ምኽንያት ብምግባር፣ ጉዳይ ነፍስና ንኸንስተንትን እዩ።



አብዚ ቅዱስ ወንጌል “ብሕፃን/ትሑት” ተመሲሎ ዘሎ፣ ሓደ እዚ ሎሚ ነብዕሎ ዘሎና ቅዱስ እዩ። ሓደ ሰብ ቅዱስ አብ ደረጃ ቅድስና ምስ በጽሐ፣ አብ ቅድሚያ አምላኽ ከም ሕፃን ከም ትሑት ተኻይዱ ማለት እዩ።

እዚ ቃል ወንጌል፣ ጥበብ ገርህነት (the wisdom of simplicity) ይነግረና፣ እቲ ገርሂ አእምሮ፣ እቲ ምሁር አእምሮ ክቅበሎ ዘይክእል “ሓቂ ክቅበል ይኸእል። ሓደ Arnold Bennett ዝበሃል ሓደ ዓቢይ መጽሓፍ ንምጽሓፍ እቲ እንኮ መንገዱ “ብዓይኒ እቲ

ንነገራት ንመጀምርታ ጊዜ ዝርኢ ሕፃን ገርካ ምጽሓፍዮ” በለ። ለባም ክትከውን ይከኣል፣ አዝዩ ምሁር ክትከውን እውን ይከኣል። እንተኾነ አብ መጨረሻታ ነቲ ቍምነገር ክትርኢ ዘይትኸእል ክትከውን ይከኣል።

ከምቲ ብሂል ናይ ሓደ ዓቢይ ምሁር መለክዒ፣ **መዓረ ክንደይ ክረስዕ ከምዝኸእልዮ።** ክርስትና ነቲ ኩሉ ፍልጠታት ምፍላጥ አይኮነን፣ ብዛዕባ ክርስቶስ ምፍላጥ እውን አይኮነን፣ እንታይ ደኣ **ንክርስቶስ ምፍላጥዮ።** ነዚ ንምግባር ሰማያዊምበር ምድራዊ ጥበብ አዩድልን።

ንክርስቶስ ዝፈለጠ ቅዱስ ይበሃል፣ (ከም ቅዱስ አንጦንዮስ) አብዚ ዝተጠቅሰ ወንጌል፣ ርክብ ክርስቶስ እግዚአብሔር ይነግረና፣ “እቲ ነዓይ ዝረአዩ ነቦ ዝረአዩ፣ አነን አቦን ሓደ ኢና (ዮሐ. 10፣30, 14፣9) ንግራኻውያን አምላኽ ዘይፍለጥዮ’ አብ መንጎ ነገርን መንፈስን፣ አብ መንጎ ሰብን አምላኽን ዓቢይ ፍልልይ አሎ። ንአምላኽ ምፍላጥ አዝዩ አጸጋሚዮ። እንተፈለጥካዮ ከአ ብዛዕብኡ ንኻልእ ምንጋር አይከኣልን፣ በሃልቲ’ዮም። ኢየሱስ ምስ መጽኤ ግና “ብዛዕባ አምላኽ እንታይ ከምዝመስል ክትፈልጡ ደሊኹም ንኣይ ረአዩ” በለ። ኢየሱስ ብዛዕባ አምላኽ ብዙሕ አይተዛረበን፣ ምኽንያቱ አባኡ ሕሳብን ልቢ አምላኽን ነይሩ። በቲ በዓሉ አምላኽ እዩ።



እቲ ንፈላግትን ለባማትን ዝተሰወረ ምሥጢር እንታይዩ? እቲ ኣምላኽ ካብዚኣቶም ዝሰወረ ምሥጢር፦

- 1) **ምሥጢር ወልድ፣** እቲ ንድሕነት ደቂ ሰባት ሥጋ ዝለበሰ ካልኣይ ኣካል ናይ ቅድስቲ ሥላሴ፣ ትሰብእት ወይ ምሥጢር ሥጋዌ እዩ።
- 2) **ምሥጢር ሥላሴ፣** ናይ ኣምላኽ ሓድነትን ሰለስትነትን።

እዚ ካብቶም ለባማትን ፈላግትን ተሰዊሩ ተሪፉ፣ ክሳብ ሎሚውን ከማኡ እዩ። እዚ ዙነት እዚ ድሮ ኣብቲ ጊዜ ልደቱ ከም ዝነበረ የረድኣና።

ሄሮዶስ ነቶም ካብ ምሥራቅ ዝመጽኡ ሰብኣ ሰገል ሓቲቱ ልደት ኢየሱስ ምስ ተገንዘበ፣ ነቶም ፈላግትን ምሁራት ለባማትን ጸዊዑ፣ ኢየሱስ ኣበይ ከምዝውለድ ሓተተ፣ እቶም ሊቃውንትን ጸሓፍትን ብቅልጡፍ ልደት መድኃኒ ኣብ ቤተልሔም ምጅኑ ነገሩ፣ ንሳቶም ተመራመርቲ ቅዱስ ጽሑፍ ስለዝነበሩ፣ ንኹሉ ይፈልጡ ነበሩ።

እንተኾነ ነዚ ዙነት ክርእዩ ኢሎም ክኸዱ ዝኾነ ተበግሶ ኣይወሰዱን። ነኣታቶም ንሕይወቶም ዘይትንክፍ ኣካዳምያዊ ፍልጠትዮ፣ ካብቲ ዙነት ርሑቃት ነበሩ። ሓበሬታ ክህቡ ይኸእሉ፣ ናይቲ ሓበሬታ ተጠቀምቲ ግና ኣይኮኑን።

ኣብዚ ዘይተማህረ ገሊላዊ ሰብ፣ ብሓቂ ወዲ ኣምላኽ ክኸውን ምሕሳብ ምሁራት ዝሓስበዎ ኣይኮነን፣ ነኣታቶም እቲ ዓቢይ ኣምላኽ ኣምላኽ ሰማይን ምድርን ኣብዚ ገሊላዊ ሰብኣይ ክህሉ ዘይሕሰቡን ተቀባልነት ዘይብሉን እዩ። ምኽንያቱ ንሳቶም (ሊቃውንቲ ምሁራት ለባማት) ኩሉ ይፈልጡ። ነቲ ኩሉ ዓቢይ ትንቢታት ይፈልጡ፣ እንተኾነ እቲ ምሥጢር ካብኣቶም ስወር እዩ።

ብኣንጻሩ እዚ ምሥጢር እዚ **ንትሑታት/ ንሕፃናት** ካብ ማርያም ጀሚሩ፣ ክሳብቶም ገፈፍቲ ዓሳ ዝነበረኡ ገሊላውያን (ደሓር ሓዋርያት ዝተባህሉ) ተገልጸ። ብብዘመኑ ከኣ ነቶም ቅዱሳት/ ሰማዕታት ተገልጸ። ሓደ ካብዞም እዚ ምሥጢርዚ ዝተገልጸሉን፣ ነዚ ምሥጢርዚ ብሕይወቱ ዝመስከረን ቅዱስ ኣንጦንዮስ ሓደ እዩ።

በዓለ ንግሡ ክንገብር ከሎና፣ ንኣቶም ናይ ዘመኑ፣ ሎሚ ከኣ ናይ ዘመና ምሁራትን ፈላግትን ዝተሠወረ ምሥጢር ሥጋዌን፣ ምሥጢር ሥላሴ ዝተገልጸሉ ንሱ ከኣ ብሕይወቱ ዝሰበኾን ዝመስከሮን ቢልና ኣሰሩ ክንክተል ኣማልድነቱ ደሊና ኣብዚ ንርከብ። ቅዱስ ዘበሎ ከኣ ፍልጠቱ ጥበቡ ዘይኮነ፣ **ትሕትናኡን ከም ሕፃን ኮይኑ** ኣብ ቅድሚ ኣምላኽ ስለዝተመላለሰ እዩ። ከምዚ ነበረ ንኸንብል ኣይኮናን ኣብዚ ዘሎና፣ ዝናኡ ንምትራኽ ጥራሕውን ኣይኮነን፣ ንሕናውን እቲ ምሥጢር ንኣኡ ዝተገልጸልና ምእንቲ ክግለጸና መንፈስ ሕፃንነት/ትሕትና/ግህና ክህልወና ኣማልደልና ንምባል እዩ።

እዚ ንዛረበሉ ዘሎና ጉዳይ ፈላግትን ለባማትን፣ ናይ ዝሓለፈ ዘመናት ጥራሕ ዘይኮነ፣ ኣብ ነፍስ ወከፍ ወለዶ ዝርኤ እዩ። ኣብ ዘመናውን ክንደይ ክኢላታት፣ ክንደይ ዓበይቲ ናይ ትምህርተ መለኮት ፈላግት፣ ክንደይ ናይ እምነት መማህራን፣ ብዙሕ ነገራት ዝመሃሩና ኣለዉ። ኣብዚ ጉባኤ እኳ ክንደይ ፈላግት፣ ለባማት ምሁራት . . . ኣለውና።

እዞም እንሰምዮም ለባማት፣ ዝርዝራት ቅዱስ መጽሓፍ ኣጸቢቆም ዝፈልጡ፣ ታሪኽ ድሕነት ፈትፊቶም ዝፈትሑ፣ እንተኾነ **ነቲ ምሥጢር ብርእሳ** ክንርእዮ ዘይኸእል ብዙሓት ኢና። ናይዛ ምሥጢር ሕመረት ከኣ ኢየሱስ ብሓቂ ወልደ እግዚኣብሔር እዩ። ኣብ ሓደ ጊዜ ናይ **ታሪኽ መንግሥተ ኣምላኽ ህላዌኡ** ኣብ ማእከልና ገይሩ ብኣና ገይሩ ዝገዝእ ባዕሉ ኣምላኽዮ።

ኣምላኽ ኣባና ምስ ዝሓድርን፣ ንኣኡ ኣብ ዓለም ምስ እነምጽኦን ሻቡ መንግሥቲ ኣምላኽ ተሓጺን ንብል። ብጸሎትናን ብምህልለናን ናይቶም ዙሎም ኣምላኽ ናይ ዝደልዩ ጠበቃታት ኢና። በዚ ከኣ ንተሰፋ ኣንጻር ኩሉ ተሰፋ ቁርጾት እናመስከርና ሓልዮታዊ ፍቅሪ ኣምላኽ ንምስክር። ነቲ ንደቂ ሰባት ዝተዋህበት፣ ንሞት ዝሰዓረት ፍቅሪ ንምስክር።

በዚ ከአ አብ ጎኒ እቶም ንፍቅሪ ጨረሾም ዘይፈለጥዎ አብ ሕይወት ናይ ዘይአምኑ ንኸውን። ነዚ ብምግባር አንጻር ኩሉ ዓመጽን (injustice) ግሁድ ኮነ ሥውር ዝዓቢ ጽልኢ ሰባትን ንቀውም።

እምበኣርከስ ሕይወትና ምሉእ ከም ሕይወት ቅዱስ ዮሐንስ መጥመቅ ክኸውን ኣለዎ። ንሱ ዓቢይ ሰማዕት ኢየሱስ ክርስቶስ ናይቲ ዝተሰገወ ወዲ እግዚአብሔር ምስክር እዩ።

ኢየሱስ ንዮሐንስ “ከም ዝነድድን ዝበርህን መብራህቲ” (ዮሐ.5፣35) ጸወዎ። ንሕና ከአ ነዚ መብራህቲ’ዚ ክንኸውን ይግባእ። መብራህትና አብ ሕብረተ ሰብና፣ አብ ፖለቲካ አብ ቍጠባዊ ሕይወት አብ ባህሊ አብ መጽናዕቲ ክበርህ ኣለዎ። እዚ ብርሃን እዚ አብ መንጎ ካልኦት ዘደናግሩ ብርሃናት እኳ እንተኾነ እቲ ሥላሴ ዝኾነ ኣምላኽ፣ አብ ታሪኽ ዝኣተወ እሞ ከማና ሥጋ ለቢሱ “ወዲ እገሌ” ተባሂሉ አብ ቀጽሪ ወለድና ኣትዩ ከማና ዝኾነ እዩ።

ካብቶም ለባማትን ፈላግትን እንበሃል እዚ መሠረታዊ ነገር፣ እቲ ምሥጢረ አብ ዓይኒ ልቦናኦም ተሰዊሩ ተረፈ። ብአንጻሩ አብ ነፍስ ወከፍ ዘመን ከኣ፣ እቶም ሕፃናት ገርህታት ዝበሃሉ ከአ ኣለዉ። እዚአቶም ነቲ ምሥጢር ዝተረድእዎ፣ ብሓፈሻ ቅዱሳን ሰማዕታት ኢልና ንጽወዎም፣ ከም ቅዱስ ኣንጦንዮስ ቅዱስ ጊዮርጊስ፣ ብፁዕ ኣባ ገብረሚካኤል፣ ኣገልጋሊ ኣምላኽ ኣባ ፍሥሐ . . .

ካብዚ ትንተና ተበጊስና ከኣ፣ እምበኣር ክርስትና ናይ ደናቅር፣ እዩ? ወይስ አብ ፍልጠት ዝዓብለለሉ እምነት ትጠፍእ እያ? ዝብል ኣተሓሳስባ ክሓድረና ይከኣል። እዞም ዝተዛረብናሎም ነታ ምሥጢር ዘይፈልጡ ለባማት እያቶም። እቶም ካልእ ዓይነት ለባማትን ፈላግትን ዝኾኑ ግና እቶም ትሑታት ብሕፃናት ዝተመሰሉ እያቶም። ኣብነት፣ እታ ብኣምላኽ ብርሃን ዝተጸገወት ዓባይ ሰበይቲ ድንግል ማርያም እቲ ገሊላዊ ገፋፊ ዓሳ፣ ቤተክርስቲያን “እቲ ሊቅ” ኢላ እትጽዎያ፣ ነቲ ምሥጢር ዝኾነ ኣምላኽ ክርኢ ዝኸኣለን ዝሰበኸን ብዓይኒ-ንሥሪ ዝምሰል፣ ዮሐንስ ወንጌላዊ፣

ከማኡ ድሕሪ ትንሣኤኡ ጎይታን፣ ነቲ አብ መንገዲ ደማስቆስ ልቡ ዝተንከፎ፣ ምሁር ግና ነታ ምሥጢር ዕወር ዝነበረ ባዕሉ ናብ ጢሞቴዎስ እንክጽሕፍ፣ “ሻቡ ደንቆሮ ነብርኩ” እቲ ዝተንሥኤ ጎይታ ምስ ተንከፎ ዑረቱ ዝተኣልየሉ፣ ነታ ምሥጢር ክርእያ ዝጀመረ ሣውል ደሓር ጳውሎስ ዝተሰምየ።

እቲ ዓቢይ ሊቅ፣ ትሕት ምስ በለ፣ ምስ ሓዋርያ ጳውሎስ ኮይኑ፣ “ዕሽነት ኣምላኽ ካብ ጥበብ ሰብ ይበልጽ” (1ቆሮ.1፣18) ንዝብል ኣምር ተረዲኡ፣ ናይ ትሑት/ገርሂ ለባውነት የረድእ። ክልተ መንገዲ ኣጠቓቕማ ኣእምሮ/ፍልጠት’ሎ፣ ክልተ መንገዲ ናይ ለባም/ትሑት ምዃን ከኣ’ሎ።

- 1) ኣገባብ መጽናዕቲ ንሊቅነት ዓለምለኻውነት እንኪሕዝ ፍጹም ይመስል’ሞ ንኣምላኽ ቦታ ኣይህብን፤ ብተመሳሳሊ’ውን አብ መንፈሳዊ መደብ ሊቅነት፣ ንኣብነት አብ ቅዱስ መጽሓፍ ንተወሰነ ሓቅታት ኣተኮሮ ሂቡ፣ ነቲ ካልእ ከም ዘየሎ የሓሱብ፣ በዚ መንገዲ’ዚ እቲ ዓቢ ምሥጢር ኢየሱስ እቲ ወልድ ሥጋ ዝለበሰ አብ ታሪኻዊ ኢየሱስ ተደሪቱ ይተርፍ።
- 2) እቲ ካልእ ኣጠቓቕማ ኣእምሮ/ፍልጠት ከኣ እቲ ንርእሱ መን ምዃኑ ዝፈልጥ እዩ፤ ደረቱ ፈሊጡ ዕብየት ኣምላኽ ኣላልዩ ብትሑትና ንርእሱ ንኣምላኽ ዝኸፈት እዩ፣ ናቱ እምነትን ብምቅባል ንርእሱ ንእሽቶ ብምግባር ኣብቲ ዓቢይ ሓቂ ይበጽሕ፣

በዚ ከአ ኣእምሮ/ፍልጠት ምሉእ ተኸእሎታቱ ብምግላጽ ይዓብን፣ ዓቢ ከአ ይኸውን። እዚ ምዕባይ እዚ እዩ ቅዱስ ዘብል። ሎሚ በዓል ኣንጦንዮስ ነዚ የዘኻኸረና። እዚ እዩ እቲ ካልእ ጥበብ፣ ነቲ ሓደ ምሥጢር ካብቲ ካልእ ዘይፈሊ፣ ኣብቲ ናይ ጥበብ ፍልጠትን ሓቅን ማኅደር ዝኾነ ኣምላኽ ከኣ ሓቀኛ ሱታፌ ዝህልዎ። እምበኣር ሎሚ ካብ ቅዱስ ኣንጦንዮስ ነዚ

ትሕትናዚ ኢና እንመሃር፣ ንአምላኽ ኣብርሀልና፣ ንኡሳን ከም ሕፃናት ናይ ምጃን ጸጋ ሃበና ንምባል ንቅዱስ ኣንጦንዮስ ኣማልደልና ንምባል እዩ።

ብልቢ ከም ሕፃናት ትሑታት ኩንና ምስ እንቀርብ፣ አምላኽ ከብርሀልና እዩ። ነቲ ካብ ለባማትን ጥበበኛታትን ዝተሰወረ ምሥጢር አምላኽ ብመንፈስ ቅዱስ ገይሩ ክገልጸልና እዩ። ንእምነትና በዚ መልክዕ ስለዘይንርእያ፣ ግዙፋውያን ኩንና፣ ዝተፈላለዩ ኣርእስታት ሊቅነት ሒዘና፣ ብሥጋ ምሁራት ዝተመስከረሎም ብመንፈስ ግና ምሥጢር አምላኽ ዘይንርዳእ ደናቁር ሰለዝኾና፣ ኣብ ሕይወት እምነት ለውጢ ስለዘይነርኢ፣ ገለና ኣፍአውያን ኣመንቲ ኩንና ሥርዓታት ንክታተል፣ ኣብ ውሽጥና ግና ዝሰምዓና መንፈሳዊ ኃይሊ ወይ ተገልጾ የልቦን፣ ገለና ከኣ በቲ ደረጃ ትምህርትና/ፍልጠት ተመራማርና ነቲ ምሥጢር እቲ የልቦን፣ ኢልና ክሒድና ናይ መንፈስ ዝበሃል፣ ናይ ሃሱሳትን ደናቁርን እዩ ኢልና ነወግኖ እሞ፣ ብግብሪ ኣልቦ ሃይማኖት ኩንና፣ “መስዩ ወግሔ ካልኣይ መዓልቲ ኮነ . . .” እናበልና ብጊዜ ዝተደረገና ኣብ ዝርኤን ዝጭበጥን ጥራሕ ኣመንቲ ኩንና ንርከብ። በዓለ ቅዱስ ኣንጦንዮስ ግና ቃለ ወንጌል ጠቂሱ “ከም ሕፃናት እንተዘይተመለስኩም ኣብ መንግሥተ አምላኽ ከቶ ኣይክትኣትውን ኢኹም። (ማቴ 18:3)

ከመይ መግሥቲ አምላኽ እቶም ከም ሕፃናት ትሑታትን ገርህታት ዝኾኑ ናይ መንፈስ ሊቃውንቲ እያቶም ንምሥጢር መንግሥተ ሰማያት ዝፈልጡ ዝኣትውዎ ከኣ ንሳቶም እዮም፣ ቅዱሳን ተባሂሎም ይስመዩ። ቅዱስ ምጃን ናይ ኩሉ ወደ ኣዳም ተኸእሎዮ፣ ቅዱሳን ክንከውን ከኣ ኩልና ዕዳማት ኢያሞ። ኣብዚ ዓመተ እምነት ነዚ መንፈስ ቅዱስና እነጥሪ ይግበረና። አቡነ ዘበሰማያት...

+ ኣባ ኪዳነ የዕብዮ
ጳጳስ መንበር ከረን